

دیویندر اِسر: تنہائی اور یادوں سے مکالمہ

محمد راشد اقبال

پی ایچ۔ ڈی سکالر (اُردو) پنجاب یونیورسٹی اورینٹل کالج، لاہور

محمد سہیل اقبال

پی ایچ۔ ڈی سکالر (اُردو) بین الاقوامی اسلامی یونیورسٹی، اسلام آباد

DEVENDAR ISSAR: DIALOGUE WITH SOLITUDE AND MEMORIES

Muhammad Rashid Iqbal

PhD Scholar (Urdu), Oriental College Lahore

Muhammad Sohail Iqbal

PhD Scholar (Urdu), IIU, Islamabad

Abstract

Subcontinent's prolific and versatile writer Devendar Issar was born in Attock city, Pakistan. In his life time, he had to relocate himself from one place to another. After the partition, he migrated to India. Soon after migration, he faced inexplicable grief of his mother's demise. These catastrophic events affected him psychologically. The effects of all these catastrophic events have been depicted in his fiction. Aloofness and nostalgia occupy a prominent place in his work. The formation of the novel "Khushbu Ban Ke Lautenge" consists of different extracts and paragraphs that have been selected from his short stories and essays. This article explores the nostalgic feelings of the writer.

Keywords:

دیویندر اِسر، کیمیل پور (اٹک)، ہجرت، تنہائی، یادیں، ناول، افسانہ

دیویندر اسر اردو، ہندی کے معروف دانش ور، نقاد اور فکشن نگار ۱۳ اگست ۱۹۲۸ء کو کیمبل پور (اٹک) میں پیدا ہوئے۔ انٹر اور گریجویٹیشن کے امتحانات گورنمنٹ کالج اٹک سے پاس کیے۔ تقسیم ہند کے بعد ہندوستان ہجرت کی۔ الہ آباد یونیورسٹی سے معاشیات میں ایم اے، کیا مزید تعلیم کے حصول کے لیے امریکہ چلے گئے اور وہاں سے ابلاغیات کی ڈگری حاصل کی۔ اس تعلیم کے اثرات ان کے تنقیدی نظریات و رجحانات پر واضح طور پر مرتب ہوئے۔ ادبی زندگی کی ابتدا گورنمنٹ کالج اٹک کے میگزین ”مشعل“ میں ”منٹو ایک ادبی جراح“، ”کچھ ٹیگور کے بارے میں“ اور ”مداوا“ کتاب پر تبصرہ لکھ کر کی۔ (۱)

دیویندر اسر اردو، ہندی دونوں زبانوں میں مسلسل فکشن اور تنقید لکھتے رہے۔ ان کی کچھ کتب انگریزی زبان میں بھی موجود ہیں۔ اردو میں لکھی جانے والی کتب میں چار افسانوی مجموعے ”گیٹ اور انگارے“ (۱۹۵۲) شیشوں کا مسیحا (۹۵۵) کینوس کا صحرا (۱۹۸۳) پرندے اب کیوں نہیں اڑتے (۹۹۲) اور ایک ناولٹ خوشبو بن کے لوٹیں گے (۱۹۸۸) میں شائع ہوا۔ اردو میں لکھی جانے والی تنقیدی کتب میں ”فکر و ادب“ (۱۹۵۸) ادب اور نفسیات (۱۹۶۳) ادب اور جدید ذہن (۱۹۶۸) مستقبل کے روبرو (۱۹۸۶) ادب کی آبرو (۱۹۹۶) نئی صدی اور ادب (۲۰۰۰) شامل ہیں۔

”خوشبو بن کے لوٹیں گے“ دیویندر اسر نے پہلے ۱۹۸۶ میں ہندی اور ۱۹۸۸ میں اسے دوبارہ اردو میں لکھا۔ ہندی میں لکھے جانے کے سبب اردو کے ناقدین اسے نظر انداز کرتے رہے۔ ہندوستان و کرم کی کتاب ”ایک دانشور ایک مفکر: دیویندر اسر“ میں خوشبو بن کے لوٹیں گے کے بارے میں چار مضامین شامل ہیں جن میں سے دو ہندی سے ترجمہ کیے گئے ہیں اور دو انتہائی مختصر اردو میں ہیں ”چہار سو“ دیویندر اسر نمبر نکالا گیا اس میں بھی اس ناول کے حوالے سے کوئی مضمون نہیں ملتا ہے۔ اس میں صرف ناول کے پہلے باب کو شامل کرنے پر ہی اکتفا کیا گیا ہے۔ اس کے علاوہ ”عالمی ادب“ کا گوشہ دیویندر اسر میں اس ناول پر کوئی تنقیدی مضمون نہیں لکھا گیا جبکہ اس میں بھی ناول کا پہلا باب شامل ہے۔ انڈیا اور پاکستان میں اردو ناول پر لکھی گئی تنقیدی کتب میں بھی اس ناول کا ذکر نہ ہونے کے برابر ہے۔ ناول جس زبان میں پیش کیا جاتا ہے وہ ناول اسی زبان کا کہلایا جاتا ہے۔ خوشبو بن کے لوٹیں گے کو دیویندر اسر نے پہلے ہندی زبان میں لکھا اور بعد میں اسی ناول کو اردو میں لکھا۔ اس وجہ سے یہ ناول ہندی اور اردو دونوں زبانوں کا ناول ہے اور ناول کا دونوں زبانوں کی تاریخ سے تعلق بنتا ہے لیکن اس ناول کو نظر انداز کیا گیا لہذا اس ناول کو صرف ہندی تک محدود کرنا نقادوں کی اس ناول کے ساتھ نا انصافی ہے۔

ناول کے پیش لفظ ”سوال یہ تھا“ میں بھی اس کے ترجمہ کرنے کا ذکر نہیں کیا گیا اور نہ ہی کہیں اس کے مترجم کا نام سامنے آیا ہے۔ پھر بھی اردو کے نقادوں نے اس ناول کو کیوں نظر انداز کیا؟ شاید اس کی بڑی وجہ اردو کے نقادوں کی اس ناول سے لاعلمی ہے۔

یہ ناول ۱۹ ابواب پر مشتمل ہے لیکن دیونندر اسر نے اس کو ناول ماننے سے انکار کیا ہے اور اپنے ایک انٹرویو میں ناقدین کی آرا کو بھی پیش کیا ہے کہ اس ناول کے بارے میں دوسرے ناقدین کے کیا خیالات ہیں۔ گورچرن سنگھ نے دیونندر اسر سے ایک انٹرویو میں پوچھا:

س: آپ نے کہانیاں خوب لکھی ہیں۔ ناول کی طرف دھیان کیوں نہیں کیا۔ خوشبو بن کے لوٹیں گے کو کیا آپ ناول کے طور پر رکھنا پسند کریں گے؟

ج: ناول کے لیے جہاں بہت زیادہ ووڈ میموری (Vivid memory) اور آبرویشن کی ضرورت ہوتی ہے، جبکہ مجھے نہ چہرے یاد رہتے ہیں، نہ جگہیں، نہ نام، نہ حادثات۔ اب دیکھیے جب میں نے سوچا کہ پچاس برس کی زندگی کو قلمبند کروں تو بس ۸۰ صفحات میں ہی قصہ ختم ہو گیا یعنی خوشبو بن کے لوٹیں گے۔ کیا ناول ہے؟ دراصل میں نے اسے ناول کے طور پر لکھا ہی نہیں۔ مجھے ناول لکھنا آتا ہی نہیں۔ ویسے کہانیاں لکھنا بھی کہاں آتا ہے۔ بس مینٹل اسکوپ کو کسی نہ کسی طرح الفاظ کے جال میں بن لیتا ہوں۔ میرے لیے اتنے سارے کرداروں کے ساتھ اتنا لمبا سفر کرنا ممکن نہیں۔ لہذا ناول نہیں لکھ پایا۔

’خوشبو بن کے لوٹیں گے‘ کی صنف کو متعین کرنا بڑا مشکل ہے۔ اسے شعور کے تحت لکھی گئی کہانیوں کا سلسلہ کہا جائے یا آٹو رائٹنگ، یادداشتیں یا خود نوشت سوانح عمری۔ اسے فکشن یا جزل کہیں تو بھی غلط نہیں ہوگا اور اس کی حقیقت صاف شفاف ہے یا یوں کہیے کہ یہ حقیقت نہیں، حقیقت کا واہمہ ہے۔ اس کا شفاف آئینہ ہے اس کی کہانی تو محض بہانا ہے۔ (۲)

منموہن تلخ نے اپنے ایک مضمون ”دنیا میں اور تو“ میں اس ناول کو ایک داستان قرار دیا ہے۔ (۳) شموئل احمد نے اپنے مضمون ”گہری ہوتی گچھاؤں کی کہانیاں“ میں اس کو سوانح عمری لکھا ہے۔ (۴) حیدر قریشی نے اسے ترقی پسند اور جدیدیت کا امتزاج قرار دیا ہے۔ (۵) راجی سیٹھ نے اپنے ایک مضمون ”دیونندر اسر ایک جلاوطن کی عظمت“ میں اسے ایک بڑی عبارت، آپ بیتی، یادیں، ڈائری، کتھا، مضمون، طویل نظم کہا ہے۔ (۶) ارچنا ورمانے اس ناول پر لکھے گئے اپنے مضمون ”جس نے خود کو تخلیق کیا“ میں اس ناول کے ۱۹ ابواب کو مختصر آئنداز سے ایک پیرا گراف میں یوں بیان کیا ہے۔

چھوٹی سی یہ کتاب ۱۹ ابواب میں منقسم ہے اور یوں تو سب ہی ابواب میں سب کچھ گھلایا ہے پھر بھی ہر باب کا اپنا ایک مرکزی موضوع ہے۔ مصنف کے ’میں‘ کا پہلا تعارف، مصنف کی حسیت کو ڈھالنے والے دائرے کے تجربے میں تبدیلی، یعنی خاص طور پر ملک کی تقسیم

ہجرت۔۔۔ خود اپنے سے اپنا انٹرویو، ایک خط کے ذریعے اپنے ماضی کے شہر کا حال تخلیق اور تنقید کے مسئلے اور کتاب کے ساتھ رشتہ، بدن اور بدن کے تعلقات، بے قابو پن، موت، نفرت اور خوف سے نجات اور خلاصہ۔ ہر باب میں مصنف کے اپنے اپنے پسندیدہ لفظ میں ایک انکاسٹر ہے۔ خلاصہ اور نتائج کے ساتھ۔ (۷)

مرزا حامد بیگ نے ۱۹ دسمبر ۲۰۱۹ء کو راقم کے ساتھ ایک ٹیلیفونک گفتگو میں (جب اس ناول کا ذکر ہوا) بتایا کہ اس پر انڈیا کے کسی پروڈیوسر نے فلم بنانے کا بھی منصوبہ بنایا تھا اور مجھے (مرزا حامد بیگ) انک کا منظر نامہ لکھنا اور ڈاکومنٹری فلم بنا کر بھیجنے کے لیے کہا۔ میں نے انک شہر پر ایک ۱۳ منٹ کی ڈاکومنٹری بنا کر بھیجی لیکن بعد میں اس ناول کو فلمانے کا ارادہ ختم ہو گیا۔ ہر لیش نول اپنے ایک مضمون 'نہ دکھنے والا درد' میں اس ناول پر فلم بنانے کی کہانی کو اپنے الفاظ میں کچھ یوں بیان کیا:

میں نے اسرجی سے کہا یہ ایسی تصنیف ہے جس پر بہت خوبصورت فلم بن سکتی ہے۔ انہوں نے بتایا کہ اُن کا بھی یہی خیال ہے۔ ایک عرصے کے بعد ایک صاحب نے اُس پر فلم بنانے کا ذمہ لیا بھی۔ ایک بے حد اثر انگیز اسکرین پلے بھی تیار کیا۔ اسرجی تو خوشبو میں پھر پھر لوٹتے ہیں۔ انہوں نے نئے پروڈیوسر کو میرے کالج (ہندو کالج، جہاں میں پڑھاتا ہوں) کی ایک ادبی محفل میں انٹرویو کیا تھا، اُس کی عزت افزائی کی مگر وہ تو اسر صاحب کا سامان لے کر چھپت ہو گیا۔ اسرجی ریٹائر ہوئے تھے، فنڈ کا بڑا حصہ اُس 'کلا کار' کے حوالے کر دیا جو اُس کے پارٹنر کی حیثیت سے کیا تھا۔ (۸)

اب تک بیان کی گئی باتیں دیویندر اسر اور اُس کے ناول کے بارے میں تعارفی نوعیت کی ہیں جس سے ناول کا قاری اس اہمیت کا اندازہ لگا سکتا ہے کہ یہ ناول کس قدر دیویندر اسر کی زندگی کا آئینہ دار ہے۔ دیویندر اسر نے اس ناول کو لکھنے کے لیے اپنے پہلے سے لکھے گئے مضامین اور افسانوں سے بھرپور مدد لی ہے۔ یہ ناول ہندی زبان میں پہلی مرتبہ ودیا رتی پرکاشن، کے۔ اے، کرشن نگر دہلی سے ۱۹۸۶ء میں شائع ہوا۔ دوسری اشاعت ۱۹۹۱ء میں اور تیسری اشاعت ۱۹۹۶ء میں ہوئی جبکہ اُردو زبان میں یہ ناول پہلی بار پبلشرز اینڈ ایڈورٹائزرز جے ۶ کرشن نگر دہلی سے ۱۹۸۸ء میں شائع ہوا۔ اس ناول میں مضمون، افسانے اور افسانوں کے اقتباس جو شامل کیے گئے ہیں اُن کی تفصیل یہ ہے۔

۱۔ آندھا، افسانہ (شیشوں کا مسیحا ۱۹۵۵ء) میں سے ایک پیرا گراف لیا گیا ہے۔

۲۔ دل کی بستی (مضمون) (۹) یہ مضمون ۱۹۵۸ء گورنمنٹ کالج انک کے ادبی میگزین 'مشعل' کے لیے لکھا گیا تھا، بعد میں یہ مضمون مرزا حامد بیگ کی ادارت میں مشعل کا گولڈن جوبلی نمبر، انتخاب ۹۷-۱۹۴۰ء

میں گوشہ کیمبل پور پھر کیمبل پور ہے (یادیں اور باتیں) میں شامل کیا گیا۔ یہ مضمون تھوڑی بہت رد و بدل کے ساتھ اس ناول میں شامل کیا ہے۔

۳۔ ”تین خاموش چیزیں اور ایک زرد پھول“ (افسانہ) یہ افسانہ افسانوی مجموعہ ’کینوس کا صحرا‘

۱۹۸۳ء میں شامل ہے اس میں اسے ایک پیرا گراف ناول میں شامل کیا گیا ہے۔

۴۔ ”سیاہ تل“، افسانہ (کینوس کا صحرا ۱۹۸۳) میں سے ایک پیرا گراف شامل ہے۔

۵۔ ”مفرور“، افسانہ (کینوس کا صحرا ۱۹۸۳) یہ مکمل افسانہ ناول میں ایک باب کی حیثیت سے شامل ہے۔

۶۔ ”کالا جادو“ (افسانہ) اس میں سے ایک پیرا گراف ناول میں شامل ہے۔

تنہائی انسان کو ہمیشہ یادوں کی طرف دھکیلتی ہے۔ جب یادوں کا سفر شروع ہوتا ہے تو پھر تنہائی میں انسان اپنے آپ سے خود کلامی کی کیفیت میں مبتلا ہو جاتا ہے۔ اس ناول میں بھی دیویندر اسر تنہائی میں یادوں سے مکالمہ کرتا ہے جس سے ان کی زندگی کے اتار چڑھاؤ واضح طور پر سامنے آتے ہیں۔ شروع میں ماں سے جدائی، شہر سے جدائی، ایک انجان شہر کی طرف ہجرت اور اس کے بعد بیوی سے جدائی۔ یعنی دیویندر اسر کی تنہائی اور یادوں کا جو سفر اٹک شہر سے شروع ہوا ان کی موت تک جاری رہا۔ تنہائی میں یادوں سے مکالمہ ان کے فکشن میں تواتر سے ملتا ہے۔ حیدر قریشی اپنے ایک مضمون ’دیویندر اسر کی آخری ہجرت‘ میں ان کی طویل زندگی کا احاطہ ان الفاظ میں کرتے ہیں:

حسن ابدال، کیمبل پور، راولپنڈی، کان پور، دہلی تک کے اسفار دیویندر اسر کی پے در پے ہجرتوں کی داستان ہیں۔ دہلی میں آکر وہ ٹک گئے تھے لیکن یہاں پھر انھیں داخلی ہجرت کے کرب سے گزرنا پڑ گیا۔ پاکستان میں بچپن میں ماں کی جدائی سہالی تھی، دہلی میں بیوی کے مستقل ہجر کا صدمہ ہوا۔ میاں بیوی میں علیحدگی ہو گئی، یہ مستقل ہجر ایک اور داخلی ہجرت تھی۔ اولاد بھی کسی کام نہ آئی گویا اندر ہی اندر ہجرت در ہجرت کرب کی لہریں اٹھتی رہتی تھیں (۱۰)

ناول میں نہ پلاٹ ہے نہ مرکزی کردار، مختلف اصناف کی جھلک، مضامین اور افسانوں کے ٹکڑوں کا سہارا، اس سب کے پس منظر میں تنہائی اور یادوں کا نہ ختم ہونے والا سلسلہ ناول کو آگے بڑھاتا ہے۔ ناول کی ابتدا میں ہی ماں کے کینسر کے سبب ہونے والی موت کو جن الفاظ میں بیان کیا ہے ان کی گونج سے نجات پانا مشکل ہے۔ ماں کی موت سے ہونے والی تنہائی کو یوں بیان کرتے ہیں:

جب میں پانچ برس کا تھا تو ایک دن نوکرایا۔ میں سو رہا تھا۔

ماں بلا رہی ہے۔ اس نے کہا

سونے دو بڑی نیند آرہی ہے۔ میں نے کروٹ بدل لی۔

نہیں ماں جلد بلا رہی ہے۔

صبح مل لوں گا۔

اُس نے مجھے زبردستی گود میں اٹھالیا اور نیچے لے آیا۔ میں روتا جاتا اور اُس کے کاندھے پر وار کرتا جاتا تھا۔ ماں کمرے میں لیٹی ہوئی تھی۔ نیچے فرش پر چار پائی سے لگے پتا ماں کا ہاتھ پکڑے بیٹھے تھے۔ موسیٰ، نانا، ماما، بھائی اور کئی دوسرے لوگ کمرے میں موجود تھے۔ ماں نے مجھے قریب بلایا میں اس کی چھاتی پر سر رکھ کر سو گیا۔ شاید اس نے میری پیٹھ پتھپائی تھی۔ دعائیں دی تھیں کچھ یاد نہیں۔ سب خواب تھا۔ جو ٹوٹا تو سب رو رہے تھے۔ ماں نہیں رہی تھی۔ (۱۱)

اس باب میں جہاں ماں سے جدائی کا تذکرہ ہے وہاں آگے اس میں اُس وقت درد و سوز پیدا ہوتا ہے جب انھیں اپنی دھرتی سے بھی جدائی کا غم سہنا پڑا۔ اس درد کو دیویندر اسرنے ان الفاظ میں بیان کیا ہے:

تم جہاں پیدا ہوئے ہو، اس دھرتی سے، اس نگر سے، اس گاؤں سے، اس جنگل سے ہجرت کر سکتے ہو۔ لیکن اپنے اندر سے اس دھرتی کو، اس نگر کو، اس گاؤں کو، اس جنگل کو باہر نہیں نکال سکتے۔ لیکن میری تہذیب، میرا سماج، میری حکومت، میرا مذہب، میری تعلیم، میری معیشت، روزگار، رشتہ دار، بیوی بچے مجھے ایک گھر میں بند کر کے میرے اندر کے اس بھوت کو نکالنے کے لیے مجھے ہر روز اذیت دیتے رہتے ہیں۔ لیکن یہ بھوت یا پرچھائیں میرے اندر سے نہیں نکلتی۔ وہ لوہے کی گرم گرم سلاخوں سے میرے سارے جسم کو داغ دیتے ہیں۔ بھوت چھٹپٹا کر رہ جاتا لیکن نکلتا نہیں۔ میں اسے مار نہیں سکتا وہ اُسے نکال نہیں سکتے۔ یہ میری قسمت ہے یا ٹریجڈی، کہہ نہیں سکتا۔ (۱۲)

ناول میں ۱۹۳۹ء کی جنگ عظیم، تحریک آزادی ہند، بنگال کا قحط، اسٹالن کا حشر، ۱۹۶۵ء کی پاک بھارت جنگ کے اعلان کا احاطہ بڑی طوالت سے کیا گیا ہے اور اس دور میں ہونے والے تمام سانحات کا ذکر قاری کو بھی یادوں کی دنیا میں لے جاتا ہے۔ یہ باب مکمل طور پر حوالہ جاتی اقتباسات کی مدد سے تشکیل دیا گیا ہے۔ ناول کا ایک باب افسانوی مجموعہ ”کینوس کا صحرا“ میں شامل افسانہ ”مفروز“ پر مشتمل ہے۔ ناول میں شامل اس افسانے میں فلیش بیک کی تکنیک کا استعمال کیا گیا ہے۔ اس افسانے کا کردار اپنے ماضی کو فراموش کرنا چاہتا ہے، بھولنا چاہتا ہے لیکن بھلا نہیں پاتا ہے۔ اس کی یادیں ان کو مفروز نہیں ہونے دیتی ہیں۔ وہ فرار ہونے کی کوشش کرتا ہے لیکن یادیں واپس کھینچ لاتی ہیں۔ ہر بار ایسی تلخ حقیقت سامنے آتی ہے جو

اُس کے بدن میں ایک ناسور کی شکل میں ہر لمحہ موجود رہتی ہے۔ ان یادوں سے وہ چھٹکارا حاصل نہیں کر پاتا۔ یہ ناول اس لحاظ سے بھی بہت اہمیت کا حامل اور منفرد ہے کہ ہر باب میں ایک الگ تکنیک کا تجربہ کیا گیا ہے۔ ناول کے ایک باب میں دیونندر اسر نے پرانی یادوں کو خطوط کے سہارے بیان کیا ہے۔ جس کا لطف ”سوئی کی دنیا“ میں لکھے جانے والے خطوط سے زیادہ ہے۔ اس باب میں انھوں نے اُن خطوط کو شامل کیا ہے جو دیونندر اسر نے ۱۹۴۷ء سے ۱۹۷۲ء تک کے عرصے میں اپنے دوستوں کو لکھے تھے۔ ان خطوط میں بھی ان کی یادوں کی دنیا آباد ہے۔ ۱۹۴۷ء سے ۱۹۷۲ء تک ایک چوتھائی صدی خط۔ دوستوں سگے سمبندھیوں، ادیبوں، نقادوں اور پیاروں کے خط۔ گلے شکوے، قسمیں، وعدے، پیار و وفا، تیر نشتر، چوٹیں، چمن پھول کانٹے، آنسو مسکراہٹیں، درد و دوا، کیا کیا نہیں تھا۔ ان خطوں میں نزدیک اور دور سے آئے ہوئے خط، کھلی ڈاک سے آئے اور چھپے چوری دیئے خط، رنگ برنگ لفافوں میں الفاظ۔ نیلے، لال، کالے اور ہرے رنگوں میں ڈھلے الفاظ، تلخ ترش اور شیریں۔

خط کا لفظ نہیں کھلتا، انسان کا دل کھلتا ہے۔ لفظ زبان بن جاتا ہے اور دل دل سے مخاطب ہوتا ہے۔ ہر لفظ اپنے لکھنے والے کا چہرہ اور دل کی دھڑکن لیے روح کا آئینہ بن کر کھلتا ہے۔ کبھی الفاظ اتنے ٹھنڈے کہ چھونے سے انگلیاں سُن ہو جائیں۔ کبھی اتنے گرم کہ جسم بھلس کر رہ جائے، الفاظ جودل کی دھڑکن سانس کی رفتار اور خون کی گردش گرم کر دیں۔ زہر میں بجھے ہوئے الفاظ سُرخ تپش میں سلگتے الفاظ، مہکتے، دہکتے، چمکتے الفاظ، سڈول یا غیر مرئی الفاظ جن کو چھو تو چھوئی موئی ہو جائیں۔ سہلائیں تو انگڑائی لے کر بے دار ہو جائیں۔ (۱۳)

ناول میں مرزا حامد بیگ کا ایک مکمل خط بھی متن کا حصہ ہے جس میں مرزا حامد بیگ اُن کو کیسبل پور (اٹک) کے کالج کی صورت حال سے آگاہ کرتے ہیں۔ اس خط میں ڈاکٹر اجمل، صدیق کلیم اور غلام جیلانی برق کے ادوار اور ان کی علم و ادب پر دسترس کا تذکرہ بھی شامل بحث کیا گیا ہے۔ اس کے بعد اٹک کالج سے فارغ التحصیل عظیم ہستیوں کا بھی ذکر کیا ہے جن میں احمد ندیم قاسمی، منظور عارف، منیر احمد المعروف منو بھائی، شفقت تنویر مرزا، فتح محمد ملک اور وقار بن الہی کا ذکر بھی خوب ہے۔ دیونندر اسر کے اساتذہ کا ذکر مرزا حامد بیگ اپنے ایک خط میں کچھ یوں بیان کرتے ہیں:

ڈاکٹر اجمل صاحب کچھ عرصے پہلے اسلام آباد میں تھے۔ آج کل فرانس میں ہیں۔ وہ پنجاب یونیورسٹی لاہور کے وائس چانسلر اور مرکز کے سیکرٹری ایجوکیشن بھی رہے ہیں۔ صدیق کلیم صاحب گورنمنٹ کالج لاہور کے پرنسپل رہے پھر ٹیکسٹ بک کمیٹی سے متعلق رہے۔ آج کل لاہور میں ہیں۔ ڈاکٹر غلام جیلانی صاحب سے ابھی چند روز پہلے سر راہ ملاقات ہو گئی تھی۔ اب وہ بہت بوڑھے ہو گئے ہیں۔ (۱۴)

ناول میں خط کے تذکرے کے بعد دیونندر اسر کا مضمون ”دل کی بستی“ شروع ہوتا ہے جو ۱۹۵۸ء میں انک کالج کے میگزین ”مشعل“ میں شائع ہوا تھا۔ اس باب میں ایک معمولی مسئلہ درپیش ہے۔ جذبات و احساسات کے لیے جو الفاظ دیونندر اسر نے اپنے مضمون ”دل کی بستی“ میں فتح محمد ملک کے خط کی یاد میں لکھے ہیں انھی الفاظ کا چناؤ ناول میں مرزا حامد بیگ کے خط کے لیے بھی کیا ہے:

نہا سا پیارا خط۔ جس کے الفاظ ہزار بار لکھے اور سنے گئے ہیں۔ جس کے جذبات نئے اور اچھوتے نہیں لیکن جس کے پڑھنے سے ایک ایسی کیفیت کا احساس ہوتا ہے جو اس بے نام جذبے کو اُس شعور میں بدل دیتا ہے کہ تم ایک بادل کی طرح ہو جو سمندر سے اٹھ کر ہوا کی لہروں پر اڑ کر فضاؤں میں بھٹک گیا ہے اور رہ جاتی ہے دل کی بستی جو مدت سے سوئی پڑی ہے۔ (۱۵)

ناول میں دیونندر اسر نے اپنے ذہنی تناؤ اور کشمکش کو بھی بھرپور انداز میں بیان کیا ہے۔ جس تنہائی میں وہ مبتلا ہیں وہ ان کے ہجرت کے بعد کی تنہائی ہے۔ ایک انجان شہر میں جن تکالیف کا سامنا کرنا پڑتا ہے اور ایک انسان کی جو کیفیت ہوتی ہے، اُن کا تذکرہ کیا گیا ہے۔ سب سے پہلا مسئلہ ہی اُن کا ہجرت کے بعد ابلاغ کا ہے جس میں وہ زبان کے استعمال کے حوالے سے بھی کنفیوژ ہیں۔

تمہیں زبان نہیں آتی

میں خاموش رہا

تم غلط زبان لکھتے ہو

پھر خاموشی

کبھی ہندی کے الفاظ لکھتے ہو، ہندی میں ناکام رہتے ہو اُردو الفاظ کا استعمال کرنے لگتے

ہو۔ اور یہاں بھی مات کھاتے ہو تو انگریزی کی پناہ لیتے ہو اور پھر ٹھیکہ پنجابی پر اتر آتے ہو۔

آپ صحیح فرماتے ہیں میں نے کہا۔

تم الفاظ کا صحیح استعمال بھی نہیں کرتے۔

میں کسی چیز کا بھی صحیح استعمال نہیں کرتا، میں استعمال ہی نہیں کرتا۔

-- ہر تخلیق اس عمل سے گزرتی ہے۔ پہلے اُردو لکھنا شروع کیا اور بعد میں ہندی میں، پنجابی

میری مادری زبان ہے اور روزی انگریزی سے کماتا ہوں۔ اور سب گڑبڑ ہو گیا۔ (۱۶)

یہ ذہنی تناؤ اور کشمکش دیونندر اسر کو خود کشی کے بارے میں سوچنے پر مجبور کر دیتی ہے۔ وہ ان تخلیق کاروں کو یاد کرتے ہیں جنہوں نے خود کشی سے اپنی زندگی کا خاتمہ کیا۔ اپنے اُن افسانوں کا ذکر کرتے ہیں جن

میں اکثر کردار موت یا خودکشی کے ذریعے زندگی سے راہ فرار اختیار کرتے ہیں۔ مثلاً آئندہ، کالا جادو، تین خاموش چیزیں اور ایک زرد پھول، کالا تل وغیرہ۔ اس کے علاوہ بھی دیوندر اسر کی کہانیوں میں زندگی اور موت کی کشمکش میں مبتلا کردار اور خاص طور پر خودکشی کرنے والے کرداروں کی ایک کثیر تعداد موجود ہے۔ اور پھر آخر میں دیوندر اسر اپنے انک کالج کے اساتذہ اور اپنے اساتذہ کے پیار کرنے والے رویے کو بھی یاد کرتے ہیں۔

ناول میں دیوندر اسر نے اپنے منتشر خیالات کو یکجا کرنے کی کوشش کی ہے اور اس دور کو یاد کیا ہے جب ۱۹۵۰ء میں دلی آیا تھا اور وہ اس شہر میں اجنبی تھا جب اسے کسی کے سہارے کی ضرورت تھی۔ ناول میں موت، زندگی، محنت اور نفرت کو بھی موضوع بحث بنایا ہے۔ موت کی تصویر کو انھوں نے ۱۹۴۷ء کے فسادات کے پس منظر میں بیان کیا ہے۔ اس باب میں دیوندر اسر موت، تنہائی، محبت زندگی اور نفرت سے مکالمہ کرتے ہیں اور پھر وہ تنہائی کے بارے میں اپنا نظریہ ذرا مختلف انداز میں یوں پیش کرتے ہیں۔

سوال تنہائی کا ہے۔ تنہائی دوسرے لوگوں سے الگ ہونے میں نہیں۔ یہ ایک ذہنی کیفیت ہے۔ داخلی تنہائی ایک حقیقت ہے اور ہم وہ سب عمل کرتے ہیں جس سے ہم اس تنہائی سے بچ سکیں۔ آدمی اپنے گہرے احساس اور بلند ترین تخیل میں اکیلا ہوتا ہے۔ (۱۷)

ناول کے اختتام پر دیوندر اسر ایک مرتبہ پھر اپنی تنہائی اور یادوں کی دنیا میں بسیرا کرتا ہے۔ ایسے میں نار کندے کی رات کو کسی طرح بھی فراموش نہیں کر پاتے ہیں۔ اس کے بعد اپنی ماں کی موت کے منظر کو یاد کرتا ہے۔ اسی حوالے سے خواب بھی اس کی یادوں کا حصہ ہے۔ زندگی کے طویل سفر کو شاعرانہ انداز میں یاد کرتا ہے اور زندگی سے ان الفاظ میں شکوہ کرتے ہیں:

زندگی ہم نے تم سے بہت پیار کیا ہے۔ بہت چاہا ہے۔ تم ہم سے بہت رنجی بھی، بے رنجی بھی برتی، لیکن ہماری چاہت کم نہیں ہوئی۔ ہم نے تم سے بے وفائی نہیں کی، تھوڑی سی بھی نہیں، آج اس ڈھلتے ہوئے سورج کے سامنے بیٹھے، جب ہم تم سے دھیرے دھیرے دور ہو رہے ہیں تو نہ جانے اپنے دوست کا یہ شعر بار بار کیوں یاد آ رہا ہے۔

بھگی ہوئی شام کی دہلیز پر بیٹھے

ہم دل کے سلگنے کا سبب سوچ رہے ہیں (۱۸)

دیوندر اسر کی تنہائی کا یہ طویل سفر ان کی گمنامی کی موت پر اُس وقت ختم ہوا جب وفات کے کافی عرصے بعد ادبی دنیا میں یہ اعلان ہوا کہ اب دیوندر اسر اس دنیا میں نہیں رہے۔ یہاں تک کہ بھائی بہن، عزیز واقارب اور دوستوں کو ان کی موت کا پتا نہ چل سکا کیونکہ بیٹوں نے موت کی خبر کو پوشیدہ رکھا۔ یہ ان کی تنہائی کا وہ سفر ہے جس میں کوئی بھی شرکت نہ کر سکا۔ دیوندر اسر نے اپنی زندگی کے تلخ حقائق اور مشاہدات کو

بڑی باریک بینی اور ایک منفرد تکنیکی انداز سے ناول میں پیش کیا ہے۔ شمیم حنفی کا کہنا درست ہے کہ اسر صاحب کا مکالمہ اپنے ماضی سے بھی ہے اور مستقبل سے بھی ہے۔ (۱۹) لیکن دیویندر اسر کا ماضی سے مکالمہ فکشن کا حصہ ہے جبکہ مستقبل سے مکالمہ اُن کے تنقیدی نظریات کی عکاسی کرتا ہے۔

☆☆☆☆☆

حوالے

- (۱) فاری شا، 'اسرارِ خودی'، مشمولہ، ماہنامہ چہار سو، جلد: ۱۵، شمارہ نمبر: ۱، جون، راولپنڈی، ۲۰۰۶ء، ص-۵
- (۲) گورچن سنگھ، 'پتھروں کے شہر میں ایک شیشہ گر'، مشمولہ، ایک دانشور ایک مفکر: دیویندر اسر، مرتبہ، نند کشور کرم، دہلی: پبلشرز اینڈ ڈسٹریبٹرز، ۲۰۳۱ء، ص-۱۲۶
- (۳) منموہن تلخ، 'دنیا میں اور تو'، ایضاً، ص-۱۹۸
- (۴) شمول احمد، 'گہری ہوتی گپھائوں کی کہانیاں'، ایضاً، ص-۲۱۵
- (۵) حیدر قریشی، 'دیویندر اسر کی آخری ہجرت'، مشمولہ، عالمی اردو ادب، جلد ۳۶، دسمبر ۲۰۱۳ء، ص-۲۳
- (۶) راجی سیٹھ، 'دیویندر اسر ایک جلا وطن کی عظمت'، مشمولہ، ایک دانشور ایک مفکر: دیویندر اسر، ایضاً، ص-۱۵۷
- (۷) ارچنا واما، 'جس نے خود کو تخلیق کیا'، ایضاً، ص-۱۸۷
- (۸) ہریش نول، 'نہ دکھنے والا درد'، ایضاً، ص-۹۵
- (۹) دیویندر اسر، 'دل کی بستی'، مشمولہ، مشعل، گولڈن جوبلی نمبر، انتخاب: ۱۹۴۰-۹۷ (مدیر اعلیٰ: ڈاکٹر مرزا حامد بیگ، گورنمنٹ کالج انک، ۱۹۹۷ء، ص-۲۰۸، ۲۰۹)
- (۱۰) حیدر قریشی، 'دیویندر اسر کی آخری ہجرت'، ایضاً، ص-۱۹۱
- (۱۱) دیویندر اسر، 'خوشبو بن کر لوٹیں گے'، دہلی: پبلشرز اینڈ ڈسٹریبٹرز، ۱۹۸۸ء، ص-۱۲
- (۱۲) ایضاً، ص-۱۵، ۱۴
- (۱۳) ایضاً، ص-۴۶
- (۱۴) ایضاً، ص-۴۹
- (۱۵) ایضاً، ص-۵۰
- (۱۶) ایضاً، ص-۵۳
- (۱۷) ایضاً، ص-۷۹
- (۱۸) ایضاً، ص-۸۷
- (۱۹) شمیم حنفی، 'ہم نفسوں کی ہزم میں'، دہلی: مکتبہ جامعہ لمیٹڈ، جون ۲۰۰۶ء، ص-۱۹۸

